

# Чалавек і грамадства



Кожны павінен працаваць на карысць  
грамадства, бо яму без яго — без мяне, без цябе  
(так, менавіта без цябе, дружа!) —  
абысціся нельга. Нельга абысціся без тваёй працы,  
без адданасці і адказнасці.

*Уладзімір Караткевіч.*

Знаёмячыся з творамі гэтага раздзела, працягнем выпрацоўваць уменні:

- высвятляць прычыны ўчынкаў дзеючых асоб і даваць ацэнку тым ці іншым іх дзеянням;
- вызначаць асноўную думку мастацкіх твораў;
- падрабязна пераказваць тэксты па складзеным плане;
- вызначаць адносіны аўтара да герояў твора.



Прачытайце загадку Уладзіміра Паўлава, правільна вымаўляючы гукі [дз'] і [ц']. Адгадайце яе.

Яна зроду не падводзіць  
Тых, хто з ёю ў дружбе ходзіць.  
Павыводзіць тых у людзі,  
Хто яе з маленства любіць.

АЦАЦР



Звярніце ўвагу на загаловак байкі Уладзіміра Корбана. Хто, на вашу думку, у ёй будзе дзейнічаць? З-за чаго, магчыма, адбудзецца паміж героямі непаразуменне?


У якіх раней вывучаных творах пчала ўжо з'яўлялася галоўным героем? Назавіце гэтыя творы. Якімі якасцямі характару звычайна надзелена пчала?

## ПЧАЛА І РУЖА

Уладзімір Корбан

(Байка)

«Паслухай, любая Пчала, —  
Сказала Ружа неяк ранкам, —  
Аблётала ты ўсю палянку,  
На розных кветках пабыла,  
А на мяне і ўвагі не звярнула.  
Няўжо ж ніколі ты не чула,  
Што Ружа ў свеце прыгажэйшая за ўсіх?



А ты на кветкі іншыя... Што з іх?

Якая асалода?»  
«У іх даволі мёду, —  
Спакойна прагула  
Пчала. —

Не маю часу я з табой уступаць у спрэчку —  
Лячу на грэчку.

Ты ж мёду за жыццё і кроплі не дала.  
Што ты прыгожая — цудоўна, міла!  
Але каго ты накарміла?»

---

Пішу я пра знаёмага свайго.  
Бліскучы і шыкоўны хлопец гэты.  
Ды што з таго? —  
Лайдак адпеты.





1. Якімі паказаны ў байцы Ружа і Пчала?  
 2. Хто з іх і чаму, на думку байкапісца, прыносіць больш карысці людзям? Ці можна пагадзіцца з думкай аўтара? Патлумачце.

3. Хто асуджаецца ў творы? За што?



4. Чаму Пчала не спрачалася з Ружай, а паляцела працаваць далей? Як гэта яе характарызуе? Паразважайце, ці правільна Пчала аднеслася да суб'яд-ніцы — Ружы.

5. Вызначце тэму гэтай байкі. Выберыце адзін правільны адказ:

- а) тэма знешняй прыгажосці;
- б) тэма працы на карысць людзям;
- в) тэма дружбы.

6. Чаму гэты твор надзённы?

### ЗАГАДКІ

Штодзень улетку  
 Шукаюць кветкі,  
 Бяруць нектар —  
 Салодкі дар, —  
 Нясуць у соты,  
 Каб медам потым  
 З тых сотаў залатых  
 Частаваць усіх.

*Міхась Пазнякоў.*

Хвалюе водарам, красою,  
 Але не проста ўзяць рукою.  
 Галава пахучая,  
 Тулава — калючае.

*Міхась Пазнякоў.*

